

CARTA XIHNA ÑUHUN JA NI NTEE SAN PEDRO APOSTOL NUU NDA NCHIVI CANDIJA

1 ¹Maá nī cúu Pedro, apóstol jā ní ntají Jesucristo, de téé nī carta yáhá cuēē nūū ndá ndóhó nchivī jā ní jītē nuu, de ndēē jīcá ndá nú nīí Ponto, Galacia, Capadocia, Asia, jín Bitinia.

²De maá Tatá ó Yāā Dios nī nacāji yā ndá nú, chi súcuán nī ncundaā inī yā jondē ncháha ca jēcōo ñayiví. De jín Espíritu Santo nī nsāhá yā jā íyó ndoo íyó īī ndá nú de jétáhvī nú nūū yā, de nī naquete yā ánō nū jín nīñī Jesucristo. De ñúhún inī nī jā ná cáyā cā ndācá jā váha jā sáhá yā ndóhó, jín jā coo ndeé coo siī inī ndá nú.

Jā ñúhún inī ō ndācá jā váha jā coo andiví

³Ná cáhān ō jā cúñáhnú ndasí Yāā Dios, Yāā cúu Tatá maá Jētohō ō Jesucristo. Chi nī ncundáhvī ndasí inī yā yóhó, de nī nsāhá yā jā ní nacacu jeé ó, sīquī jā ní natecū Jesucristo. De jā ñúcuán cúu jā níní ñúhún inī ō ndācá jā váha jā coo.

⁴Chi nīhīn nū tāhvī jā ñúhún vāha inī andiví jā cuu ndá nú. De tāhvī ñúcuán mā nāā cuitī, nī mā tívī cuitī, de nī mā ndīhí cuitī.

⁵Chi cándija ndá nú jā sáhá Yāā Dios jēhē nū, de jā ñúcuán jító yā ndá nú jín poder yā, tácu scácu yā ndá nú quivī sándihí, chi nī nsāhá ndāā yā jā súcuán coo.

⁶Jā ñúcuán cúsiī ndasí inī ndá nú, vísō jínī nū cuāhā nūū tūndóhó jacū-nī quivī.

⁷Chi tá cúu nūū sndúhā nchivī oro jín ñuhūn, de jító túnī jī tú jā váha cúu, suni súcuán cánuú coto túnī tūndóhó ndóhó tú cándija nīhīn nú á nduú.

Chi jā cándija nīhīn nú, yāhvi ndasí cā cúu nsūú cā oro, ndatínú jā nāā. De ñúcuán cúu jā cuetúhún yā ndá ndóhó, de sáhá ñáhnú yā ndóhó, de sáhá yínúhún yā ndóhó quivī jā nenda nijīn Jesucristo.

⁸De vísō nduú ní jínī ndá nú nūū yā, de mānī ndasí nú jín yā. De cándija nīhīn ndá nú yā vísō nduú jínī nū nūū yā mitan. De viī ndasí cúsiī inī nū, chi jondē nduú cā quenda cuitī tūhun jā cachī tūhun ó nāsa cúsiī inī ō.

⁹De nīhīn táhvī nū jā cācu ánō nū, chi jā ñúcuán cúu jā cándija ndá nú.

10De ndá tēe nī nacani tūhun Yāa Dios jondē janahán, nī nanducú vāha dē nī jicā tūhún vāha dē sīquī tūhun nāsa scácu yā yóhó. De nī ncachī dē nāsa sáhá Yāa Dios jā váha ndá nú.

11Chi jondē ncháha ca coo, de nī stéhēn Espíritu Cristo nūū ndá dē nāsa quiiji tūndóhó sīquī Cristo, jín nāsa vii nduñáhnú tucu yā tá yāha tūndóhó ñúcuán. De nī nanducú vāha dē jā ná jícūhun inī dē nā quīvī quiiji Cristo de nāsa coo ndācá jā ní ncāhān maá Espíritu jā ndēē inī dē.

12De nī stéhēn Yāa Dios nūū dē jāá nsūú maá dē cunī ndá tiñu jā ní nacani dē ñúcuán, chi sa maá ó cúu jā cunī. De mitan ja nī jini ndá máá nú tūhun ñúcuán, chi ndācá tēe nācani tūhun jā scácu yā yóhó, nī nacani dē nūū nū, nī nsāhá poder Espíritu Santo jā ní nquiiji ichi andiví. De tūhun ñúcuán chi jondē ndá máá ángel Yāa Dios nánducú tácuca ná jícūhun inī.

Jā cúnī yā jā coo ndoo ánō ō

13Jā ñúcuán ndito coo ndá nú, de cájí coo inī nū. De cuhun ndasí inī nū jā nīhīn nū ndācá jā váha jā sáhá Yāa Dios ndá ndóhó quīvī jā nenda nijīn Jesucristo.

14De cuu ndá nú sēhe jā jétáhvī vāha. De mā sáhá cā nū ndācá tiñu jā ní ncusiī inī nū sáhá nú jondē ncháha ca jícūhun inī nū tūhun Yāa Dios.

15Chi sa coo ndoo ánō ndá nú jín ndācá tiñu sáhá nú, chi Yāa jā ní ncana ndóhó, Yāa ndoo cúu yā.

16Chi súcuan cáhān tutū īī: Coo ndoo ndá nú, chi maá nī de íyó ndoo nī, cáchī yā.

17De tú cáhān ndá nú Tatá nú Yāa Dios, túsaá de caca yíñúhún nū nūū yā ndācá quīvī jā jica nú ñayiví yáhá. Chi maá yā sáhá ndāā yā sīquī nāsa sáhá iin iin ó, de nduú sáhá yā cuenta nāsa cúu iin iin ó, chi inuú sáhá ndāā yā sīquī ndihi ó.

18Chi nī scácu yā ndóhó nūū ndācá costumbre jā ní jaquīn ndá tatā nū jā ní jica cāhá nú jín. De jínī vāha ndá nú jā yāhvi cúu jā ní scácu yā ndóhó. Chi nduú ní nchúnáá yā jín ndatíñú jā náā, tá cúu oro jín plata,

19chi sa jín nīñī Cristo jā yāhvi ndasí cā. Chi nī nsōcō yā maá yā tá cúu iin tīcāchí lúlí, quiti íyó vāha íyó ndoo.

20Chi jā ñúcuán nī jani Yāa Dios maá Cristo jondē ncháha ca jēcōo ñayiví, de nī nquenda nijīn Cristo maá tiempo jā cuándihi yáhá, tácuca quendōo vāha ánō ndá nú.

21De jā jín Cristo de cándíja ndá nú Yāa Dios. Chi nī nsāhá Yāa Dios jā ní natecū yā jín jā ní nduñáhnú yā. De jā ñúcuán cándíja ndá nú Yāa Dios, de ñúhún inī nū jā cunī nū nūū yā.

22De mitan chi ja nī ndundoo ánō ndá nú, chi nī jetáhvī nú tūhun ndāā jā ní nsāhá Espíritu Santo jín nú, tácuca cundáhvī ndija inī nū ndá hermano cándíja. Túsaá de cundáhvī ndasí inī nū táhán nú jondē jín inī jín ánō nū.

²³Chi ja nī nacacu jeé ndá nú, de nsūú chījin tatā nchivī jā jīhī. Chi sa tūhun Yāa Dios jā técu de íyó nī cání nī nsāhá jā ní nacacu nú.

²⁴Chi súcuán cáhān tutū īi:

Tá cúu yūcū cúu ndācá ndihi nchivī, chi jacū-ni quivī técu ji.

De tá cúu itā yūcū cúu jā cúñáhnú ji.

Chi yíchī-ni yūcū, de ndáhvā-ni itā.

²⁵Sochi tūhun Jētohō ō Yāa Dios, sa quéndōo nī cání.

Cáchī tutū. De tūhun ñúcuán cúu maá tūhun jā scácu yā yóhó jā ní nacani ndá nī nū nū.

2¹Túsaá de siáa ndá nú ndācá tiñu néhén, jín ndācá jā stáhví, de mā cáhān nīnī nú de tú nduú jáni vāha inī nū, de mā cúcuásún inī nū, de mā sātúhún nú sīquī táhán nú.

²De tá cúu sūchí ñíquín jā cáta nī ncacu, jā jáxīn de jáhnu, suni súcuán cundihvī inī nū scuáha nú tūhun ndāa yā, tácu cuahnu nú jín de cācu ánō nū.

³Chi ja jínī ndá nú jā vāha ndasí inī maá Jētohō ō.

Cristo cúu tá cúu yūū jā yítuu vehe

⁴Túsaá de mānī cā coo ndá nú jín Jētohō ō Cristo. Chi cúu yā tá cúu iin yūū jā cánuú cā jā yítuu squínā templo, jā coo nī cání. De vísō nī squéne yichī nchivī yā, sochi Yāa Dios chi ja nī nacāji yā Cristo chi cánuú ndasí yā, tá cúu nū nácāji ó iin yūū vāha jā quituu squínā vehe.

⁵De ndá máa nú chi cúu nú tá cúu iin iin yūū jā cúvāha templo Yāa Dios, de cutecū nū nī cání. De cuāha nú tūhun jā samā yā ndá ndóhó jā cuvāha templo yā, cúu jā ndéē Espíritu yā inī ánō iin iin nú tá cúu inī iin templo. De cúnī Yāa Dios jā suni cuu ndá nú tá cúu sūtū íyó ndoo jā sāhá nú tiñu jā cúnī maá yā. Chi sīquī jā cándíja nú Jesucristo, de sōcō nū maá nú jā sāhá nú ndācá tiñu vāha jā jétahān inī Yāa Dios.

⁶Chi súcuán cáhān tutū īi:

Mitan de jondē ñūū ni Sión jáquīn ni iin yūū jā cánuú cā jā quituu squínā templo.

Chi nī nacāji nī yā tá cúu iin yūū vāha jā cánuú ndasí.

De nchivī jā cándíja ji yā, chi squíncuu yā jā ñúhún inī ji.

Cáchī Yāa Dios, cáchī tutū.

⁷De ndá máa nú jā cándíja nú, chi yūū vāha jā cánuú ndasí cúu yā nū nū. De nū nchivī jāa nduú cándíja chi nduú, chi sa quée ndaā jā cáhān tutū īi:

Maá yūū jā ní squéne yichī ndá tēe jā sámā vehe,

suu cúu yūū cánuú cā jā yítuu squínā vehe.

⁸De suni quée ndaā tūhun jā cáhān tutū sīquī nchivī jāa nduú cándíja:

Cúu yā tá cúu iin yūū jā scáchihī ji jēhē ji,

tá cúu toto jā jícó cáva ji sáhá.
Cáchī tutū. Chi jā scáchīhi ji jēhē ji cúu jā sáhá nīhin inī ji nūū tūhun yā.
De ja nī ncundaā jā ndoho ji sīquī jā súcuán sáhá ji.

Tūhun nchivī maá Yāā Dios

⁹De ndá máá nú cúu nchivī jā ní nacāji Yāā Dios. De suni cúu ndá nú sūtū jā sáhá nú tiñu jā cúnī maá Yāā cúu Rey. De nchivī íyó ndoo cúu ndá nú, de nchivī maá yā cúu nú. Súcuán nī nsáhá Yāā Dios ndóhó tácuā nacani nú tūhun nāsa ñáhnú ndasí tiñu sáhá yā, chi maá yā nī ncana ndá ndóhó tá nī ndeē nū modo nūū neē. De nī squívi yā ndá ndóhó nūū luz yā jā vāha ndasí stúu yā inī ánō nū.

¹⁰Chi jondē saá de nsūú nchivī Yāā Dios cúu nú, de mitan chi ja nī nduu nú nchivī maá yā. De jondē saá chi ncháha ca cundáhvī inī yā ndóhó, de mitan chi ja cúndáhvī inī yā ndá ndóhó.

Jā ná sáhá ó tiñu cúnī Yāā Dios

¹¹Ñanī mánī, inī ñayiví yáhá cúu ndá nú tá cúu nchivī ñuū jīcá jā jīca tátū. Túsaá de cáhān ndāhvī nī jín ndá nú jā má sáhá nú ndācá tiñu néhén jā ndíyo inī nū jín modo maá nú. Chi ndācá ñúcuán cánaā jín nú, ndúcú jā tñū tāhvī ánō nū.

¹²De ndāā caca ndá nú māhñú nchivī jāá nduú jínī tūhun Yāā Dios. Chi vísō cáhān ji sīquī nū, tá cúu nūū cáhān ji sīquī nchivī jā sáhá tiñu néhén, sochi tá cunī ji tiñu váha jā sáhá ndá nú, de quívi jā sáhá ndāā Yāā Dios tiñu de cáhān ji jā cúñáhnú ndasí yā.

¹³Jā sīquī maá Jētohō ō de cuetáhvī nú nūū ndá tēe jā ndíso tñú nūū nchivī. Cuetahvī nú nūū maá rey, chi tēe cúñáhnú cā cúu dē.

¹⁴De cuetáhvī nú nūū ndācá gobernador jā ní jani rey tácuā sndóho dē nchivī jā sáhá tiñu néhén de cuetúhún dē nchivī jā sáhá tiñu váha.

¹⁵Chi cúnī Yāā Dios jā sáhá nú tiñu váha, de súcuán sáhá nú jā ndá nchivī cánaā jāá nduú jícūhun inī, casī ji yuhú ji.

¹⁶De caca ndāā ndá nú jā cúu nú nchivī jā ní nduu libre ánō, de nsūú jā ní nduu libre nū jā sáhá nú tiñu néhén. Chi sa cúu ndá nú mozo Yāā Dios de sáhá nú tiñu váha jā cúnī maá yā.

¹⁷Coo respeto ndá nú nūū ndá nchivī. Cundáhvī inī nū ndá hermano cándíja. Cundihvī inī nū jā má stívī nú nūū Yāā Dios. Coo yínúhún nú nūū maá rey.

Jā cánuú cundoho ó jēhē táhán ó tá cúu nūū ní ndoho Cristo

¹⁸Ndá ndóhó jā cúu mozo, cuetáhvī nú nūū patrón nū, de coo respeto nū nūū dē. De nsūú mátúhún-ni nūū ndá tēe váha inī jín tēe vitá inī, chi saá-ni nūū ndá tēe xēen inī.

¹⁹Chi iin jā váha cúu tú jéndeé inī iin tēe jā sndóho cāhá nchivī dē sīquī jā squíncuu dē nūū Yāā Dios.

²⁰Chi tú sndóho ndá ji ndóhó jā sáhá nú cuāchi, de ni iin mā cuétúhún ndóhó de tú jéndeé inī nū jín jā ndóho nú. Sochi tú sndóho ji ndóhó jā sáhá nú tiñu váha, de tú jéndeé inī nū jín, suu cúu jā váha jā jétahān inī Yāā Dios.

²¹Chi jā nūcuán cúu jā ní ncana yā ndá ndóhó. Chi suni maá Cristo nī ndoho yā jā sīquī nū, de sūcuán nī ncuu yā iin ejemplo nūū nū jā cundoho nú jēhē ndá táhán nú, de sūcuán cuniquīn nū ichi yā.

²²De maá yā nduú cuitī nā cuāchi ní nsáhá yā, de ni nduú cuitī nā tūhun stáhvī ní ncāhān yā.

²³Tá nī ncāhān nāvāha nchivī nūū yā, de nduú ní nācāhān nāvāha yā. De tá nī sndóho ji yā, de nduú ní ntétáhán yā jín ji, chi sa nī nchihi yā maá yā ndahá Yāā Dios, Yāā sándaā vāha sīquī ndihi nūcuán.

²⁴De nī jiso maá Cristo cuāchi ó jín yiqui cúñu yā tá nī jīhī yā yīcā cruz, tácuā quee ó nūū cuāchi de caca ndaā ō. Chi nī ntacuēhé yā, de suu cúu jā ní nduvāha ndá nú jā ní nsáhá cuāchi nú.

²⁵Chi nī nsana ndá nú tá cúu tīcāchí, de mitan de ja nī ndicó cóo nú nī ndivi nú ndahá Cristo, Yāā cúu pastor nū de jito vāha yā ánō nū.

Nāsa cánuú cundeē vāha yíi jín ñasíhí

3¹Saá-ni ndá ndóhó jā cúu ñasíhí, cuetáhvī nú nūū yíi nú, tácuā tú cúu dē tēe jāā nduú cándíja tūhun yā, de cuu scándíja nú dē, jāā nduú cā níní cāhān nū, chi maá jín jā sáhá vāha nú-ni.

²Chi cunī dē jā jīca ndaā nū de íyó respeto nū.

³De jā sáhá vii nū maá nú, chi nsūú maá-ni ichi chātā nū sáhá nú, jā sáhá vii ndasí nú xīnī nū, á jā cuhun nú siquī oro á sahma váha cā.

⁴Chi sa nducú nú jā quendōo vii ánō nū. De coo vii nū iin modo jā má náā cuitī, suu jā coo vitá inī nū de coo nañí inī nū. Chi suu cúu jā yāhvi ndasí cā nūū Yāā Dios.

⁵Chi ndá ñahan jā ní iyo ndoo ánō jondē janahán, suni sūcuán nī nsáhá vii ña ánō ña. Chi nī ñūhun inī ña Yāā Dios, de nī jetáhvī ña nūū yíi ña.

⁶De sūcuán nī nsáhá Sara, chi nī jetáhvī ña nūū yíi ña Abraham, de nī ncāhān yíñúhún ña jín dē. De ndá ndóhó, tú sáhá vāha nú de ni mā cúyūhú nú ni iin, nūcuán de cuu nú tá cúu nūū ní iyo Sara.

⁷De saá-ni ndá ndóhó jā cúu yíi, coo vitá inī nū jín ñasíhí nú. De yíñúhún coo nú jín ña, sīquī jā núu cā fuerza ña nsūú cā ndóhó, de suni sīquī jā inuú ñihīn táhvī nduú nū cutecū nū ní cání sīquī jā vāha inī Yāā Dios. De sūcuán sáhá nú tácuā mā cúndasí nūū tūhun jā jícān táhvī nū.

Tūhun nchivī jā ndóho sīquī jā jíca ndaā

8Túsaá de inuú-ni cani inī ndá nú, de cucuéca inī nū jā ndóho táhán nú, de cundáhvi inī nū ji tá nūū cúu ñanī nū. De coo manī inī nū, de sáhá suchí nú maá nú.

9Tú sáhá nāvāha nchivī ndóhó, de mā násāhá nāvāha nú ji. Tú cáhān nāvāha ji nūū nū, de mā nácahān nāvāha nú nūū ji. Chi sa cācān táhvi nū jā quendōo vāha ji. Chi Yāa Dios nī ncana yā ndá ndóhó jā suni súcuán quendōo vāha nú.

10Chi súcuán cáhān tutū īi:

Nchivī jā cúnī cutecū vāha de cusiī inī ndācá quīvī,
ná cóto ji yuhú ji jā má cáhān nāvāha ji,
de nī mā cáhān ji tūhun stáhvi.

11Ná cújiyo ji nūū tiñu néhén, de sáhá ji tiñu vāha.
De ná cúndihvi inī ji jā cundeē mānī ji.

12Chi maá Jētoho ō jíto yā ndá nchivī ndāā,
de nīni yā jā jícan táhvi ji.
Sochi nchivī jā sáhá tiñu néhén, chi nduú jétáhvi yā ji.

Cáchī tutū.

13De nī iin mā sáhá nāvāha ndá ndóhó, de tú maá-ni tiñu vāha ndíhvi inī nū sáhá nú.

14De vísō tú ndoho ndá nú sīquī jā jíca ndāā nū, de ndetū ndasí cúu nú.
Túsaá de mā cúyūhú nú nī iin nchivī, nī mā cúnēhén inī nū.

15Chi sa jíin inī jíin ánō nū chiñúhún nú maá Jētoho ō Cristo. De níní coo tūha ndá nú jā nascócóo vitá nú de cāhān yíñúhún nú jíin ndá nchivī jā stíchī ndóhó sīquī ndācá jā ñúhún inī nū jā coo.

16De caca ndaā nū tácu nduú nā cuāchi cundeē ánō nū, tácu nchivī jā cáhān néhén sīquī nū, cucanoō ji jā ní stáyáhvi ji ndóhó jā jíca ndaā nū chi cándíja nú Cristo.

17Chi tú cúnī Yāa Dios de vāha cā jā ndoho ndá nú sīquī jā sáhá nú tiñu vāha nsūú cā tiñu néhén.

18Chi maá Cristo suni nī ndoho yā, de iin vuelta-ni nī jīhī yā jā sīquī cuāchi ndihi ó. Yāa vāha cúu yā, de nī ndoho yā jā jēhē yóhó nchivī néhén, tácu quīvī ndācá ó nūū Yāa Dios sáhá yā. Chi nī jīhī yīqui cúñu yā, sochi ánō yā chi técu-ni ní cání.

19De tá nī jīhī yā de nī jēhén ánō yā nī nacani yā tūhun nūū ánō nchivī jā yíndasī.

20Chi jondē janahán nduú ní jétáhvi ndá ji, tá nī iyo paciencia inī Yāa Dios, de nī ndetu yā juni sáhá Noé barco jā nání arca. De jíin arca ñúcuán nī ncācu jacū-ni nchivī, chi ūnā ji-ni nī ncācu nūū nduté.

²¹De tá cúu jā ní ncācu ji nūū ndūtē, súcuan cúu jā jénduté ó mitan de cácu ánō ō. De jā jénduté ó, nsūū jā ndúndoo yiqui cúñu ó, chi sa jā jícān ō nūū Yāā Dios jā ndundoo ánō ō. De súcuan de cácu ó, sīquī jā ní natecū Jesucristo.

²²De nī ndaa yā cuānohōn yā andiví, de ndēē yā ndahá cuáhá Yāā Dios nūū cúñáhnú yā. De ndācá ángel andiví, jín ndá jā ndácu tiñu, jín jā tíin poder, jétáhvī ndá nūū yā.

Jā ná squíncuu vāha ó jín tāhvī jā ní jēhe yā nūū ō

4 ¹Túsaá de tá cúu nūū ní ndoho Cristo jēhē ō jín yiqui cúñu yā, suni súcuan quehndē inī ndá nú jā ndoho nú. Chi nchivī jā ní ndoho jín yiqui cúñu, nduú cā sáhá ji cuāchi.

²Túsaá de níí vida cā nū, de sáhá ndá nú tiñu jā cúnī Yāā Dios, de mā sáhá nú cā tiñu nēhén jā ndíyo inī nū jín modo maá nú.

³Chi jondē níí cání jā vāji ndá nú, de nī nsāhá nú cuāhā cuāchi jā jétahān inī nū sīquī jāá nduú ní jínī nū tūhun Yāā Dios. De tiempo ñúcuán chi maá-ni jā nēhén nī nsāhá ndá nú, de nī ndíyo inī nū ndācá jā nēhén, de nī jínī nú, de nī nsāhá nú vico nēhén, de nī jihi ndasí nú vico nú, de nī nchiñúhún nú ídolo jā ní ncāhān Yāā Dios jā má chíñúhún nú.

⁴De cúnēhén inī ndá ji jāá nduú cā jícā ndá nú jín ji jā sáhá nú ndācá cuāchi xēn jín ji. De jā ñúcuán cúu jā cáhān nēhén ji sīquī nū.

⁵Sochi ndá máá ji chi iin quivī de nacuāha ji cuenta nūū maá Yāā jā íyó tūha jā sáhá ndāā yā tiñu nchivī jā técu jín nchivī jā ní jīhī.

⁶Chi jā ñúcuán cúu jā suni nī nquiji tūhun vāha yā nūū ndācá ndíyi tá nī ntecū ji. De nī ncundaā sīquī cuāchi jā ní nsāhá ji ñayiví yáhá, tá cúu nūū cundaā sīquī ndihi nchivī, tácuā nacani inī ji de cutecū ánō ji níí cání tá cúu nūū técu Yāā Dios.

⁷De ja cuācuñatin quivī jā naā ndācá jā íyó. Túsaá de ndito coo inī ndá nú, de cundihvī inī nū cācān táhvī nū.

⁸De jā cánuú cā cúu jā cundáhvī ndasí inī nū táhán nú. Chi tú cundáhvī inī ō táhán ó, de íyó tūhun cáhnú inī nūū cuāhā cuāchi.

⁹Coto ndáhvī ndá nú nchivī jā quenda vehe nú, de mā cúxii inī nū.

¹⁰Ndācá ndá nú chindeé nú táhán nú, tú nāsa íyó maá tāhvī jā ní jēhe Yāā Dios nūū nū jā sáhá nú tiñu yā. De squíncuu vāha nú jín tāhvī jā sín sín nī jēhe yā nūū iin iin nú.

¹¹Tú tāhvī jā nácani nú tūhun cúu, de cāhān nū tá nūū cáhān maá Yāā Dios. De tú tāhvī jā chíndeé nú táhán nú cúu, de sáhá nú jín fuerza jā ní jēhe yā nūū nū, tácuā jín ndihi jā sáhá ndá nú de cāhān nchivī jā cúñáhnú ndasí Yāā Dios sīquī jā ní nsāhá yā jín Jesucristo. De ná cáhān ō jā vii cúñáhnú Cristo de tíin yā poder níí cání. Amén.

Jā ndóho ó siqui jā cándíja ó Cristo

12Ñanī mánī, tú vāji tūndóhó xéen jā coto túnī ndóhó, de mā cúnēhén inī ndá nú canī inī nū jā maá nú-ni níhīn tūndóhó xéen cā.

13Chi sa cusī inī nū jā ndóho nú jacū tūndóhó tá cúu nū ní ndoho Cristo, tácuā suni cusī ndasí inī nū quīvī jā nenda nijīn yā jā viī cuñáhnú yā.

14De nācā ndetū ndá nú tú cáhān nāvāha nchivī nū nū siqui jā cándíja nú Cristo. Chi maá Espíritu Yāā Dios jā cúñáhnú ndasí, ndēē yā inī nū. Ndá máá ji chi cáhān nēhén ji siqui yā, sochi ndá máá nú chi chíñúhún nú yā.

15De tú ndoho nú, de ná ndóho nú siqui jā cándíja nú Cristo, nsūú siqui jā sáhá nú ndācā cuāchi tá cúu nū ndóho nchivī jáhnī ndīyi, á nchivī sácuíhná, á nchivī sáhá tiñu nēhén, á nchivī jā quívi nduū nū tiñu táhán jāá nduú cánuú quívi nduū.

16De sa tú ní iin nú ndoho siqui jā cándíja nú Cristo, de mā cúcanoō nū, chi sa nacuetáhvī nú nū Yāā Dios siqui jā cúu nú cristiano.

17Chi ja nī nquenda quívi jā quijéhé jā sáhá ndāā Yāā Dios cuāchi, de xihna cā nchivī cúu sēhe yā sáhá ndāā yā cuāchi. De tú xihna cā cuāchi maá ó quijéhé yā sáhá ndāā yā, de nā oncā sáhá yā siqui nchivī jāá nduú ní jétáhvī tūhun vāha yā.

18De tú víjín cācu nchivī vāha, ¿túsaá de nāsa cācu nchivī nēhén jā sáhá ndācā cuāchi?

19Tú súcuán de ndá ndóhó jā ndóho siqui jā cúnī Yāā Dios, mā jécuiñī nū sáhá nú tiñu vāha, de chihi nú ánō nū inī ndahá maá Yāā jā ní nsáhá ndóhó, chi squíncuu yā jā ní nquee yuhú yā.

Jā jéhe dē consejo nū nchivī cándíja

5¹Mitan de ná cáhān nī jín ndá ndóhó tēe ñáhnú jā jító nchivī cándíja, chi suni tēe ñáhnú jā jító nchivī cándíja cúu maá nī. De cúu nī testigo siqui jā ní jinī nī nāsa nī ndoho Cristo. De suni nduñáhnú nī jín ndá nú sáhá Cristo quívi jā nenda nijīn yā.

2Coto ñuncúún nú ndá nchivī jā ndēē tiñú nú jā jító nú, jā cúu ji tá cúu ticāchí Yāā Dios. De cusī inī nū jā coto nú ji, chi súcuán cúnī Yāā Dios. De nsūú siqui jā sáhá fuerza yā ndóhó, de nī nsūú siqui jā níhīn nū xūhún, chi sa cusī inī nū sáhá nú tiñu ñúcuán.

3De mā ndācú níhīn ndá nú nū nchivī jā jító nú, chi sa nducú nú cuu nú iin ejemplo nū ji jā cúu ji ticāchí yā.

4Ñúcuán de quívi jā nenda nijīn maá Yāā cúu Pastor cúñáhnú nū ndá ndóhó tēe cúu pastor nū nchivī cúu ticāchí yā, de cuāha yā premio nū ndá nú jā viī ndasí de mā náā cuitī.

⁵De saá-ni ndá ndóhó tēe suchí, cuetáhvi nú nū ndá tēe ñáhnú jīñā. De ndihi ndá nú nchivī cándíja, cuetáhvi nú nū táhán nú, de sáhá suchí nú maá nú. Chi suha cáhān tutū:

Yāa Dios jási yā nū nchivī jā sáhá vīxī maá,
de vāha inī yā chíndeé yā nchivī jā sáhá suchí maá.

Cáchī tutū.

⁶Túsaá de sáhá suchí nú maá nú, chi yíhí nú ndahá Yāa Dios jā tīn poder. De sáhá ñáhnú yā ndá nú tá quenda maá quīvī.

⁷Ndācá jā nācani ndasí inī nū sīquī, de chihi nú ndahá maá yā de maá yā coto, chi jíto yā ndá nú.

⁸De cájī ná cóo xīnī ndá nú de ndito coo inī nū. Chi tāchī cúñáhnú jā jínī ūhvī ndá ndóhó, jíca nuu ndúcú squívi ndóhó nū cuáchi. De xēen cā sáhá nsūú cā ndicaha jā xēen ndáhyū.

⁹De cuiñi nīhin ndá nú jā má cúndéé tāchī jín nú, de cándíja nīhin nú tūhun jā cúndáhvi inī Yāa Dios ndóhó. Chi jínī ndá nú jā suni súcuan ndóho ndá hermano nū jā ndéé ní cáhnú ñayiví.

¹⁰De tá nī nchāha nī ndoho ndá nú tūndóhó jacū-ni tiempo, de Yāa Dios chi sáhá yā jā cuja vāha inī nū jín tūhun yā, jín jā cuiñi nīhin nú, de cuāha yā fuerza inī nū, de quendōo cutú nú ní cání. Chi maá yā cúu jā sáhá ndācá jā vāha yóhó, de nī ncana yā yóhó jā vii cuñáhnú ó jín yā ní cání sīquī jā inuú cúu ó jín Jesucristo.

¹¹De ná cáhān ō jā vii ndasí cúñáhnú yā, de tīn yā poder ní cání. Amén.

Saludo jā sándihí

¹²Jínī nī jā Silvano cúu iin hermano jā squíncuu vāha. De maá dē cuēē nū ndá nú jín carta yáhā jā ní ntee nī jacū tūhun. De jín yáhā sndíhvī inī nī ndá nú, de cáhān nī jín nú jā ndāa cúu jā ndācá jā vāha jā ní nsáhā Yāa Dios ndóhó, suu stéhēn nū nū jā cúndáhvi ndija inī yā ndóhó. De cuiñi nīhin nú jín tūhun yáhā.

¹³Nchivī cándíja jā ndéē ñuū Babilonia, jā ní nacāji yā tá cúu nū ní nacāji yā ndá nú, cáhān ndá ji jā sáhā ndeé inī ndá nú. De Marcos, tēe cúu tá cúu sēhe nī, suni súcuan cáhān dē.

¹⁴De tá cáhān jítáhán ndá nú, de techuhú yínúhún nú ndahá ji. De ná cóo ndeé coo siī inī ndihi nú jā yíhí nú ndahá Jesucristo. Súcuan ná cóo. Amén.